



**ALL INDIA RADIO THIRUVANANTHAPURAM**

**ആകാശവാണി, തിരുവനന്തപുരം  
പ്രാദേശിക വാർത്തകൾ**

**DATE: 14.11.2025** **TIME : 12.30 PM**

**പ്രധാന വാർത്തകൾ**

1. ബിഹാർ നിയമസഭാ തിരഞ്ഞെടുപ്പിൽ വൻ ഭൂരിപക്ഷത്തോടെ എൻഡിഎ അധികാരത്തിലേക്ക്: ഏറ്റവും വലിയ ഒറ്റക്കക്ഷിയാകുമെന്ന് സൂചന.
2. കേരളത്തിൽ തദ്ദേശഭരണ സ്ഥാപനങ്ങളിലേക്കുള്ള തിരഞ്ഞെടുപ്പിന്റെ നാമനിർദ്ദേശ പത്രികാസമർപ്പണം ആരംഭിച്ചു.
3. സനാഥ ബാല്യം സംരക്ഷിത ബാല്യം എന്ന പ്രമേയവുമായി ഇന്ന് ശിശുദിനം ആഘോഷിക്കുന്നു. പണ്ഡിറ്റ് ജവഹർലാൽ നെഹ്റുവിന് ശ്രദ്ധാജ്ഞലി അർപ്പിച്ച് പ്രധാനമന്ത്രി നരേന്ദ്രമോദി.
4. ന്യൂഡൽഹി ഭാരത് മണ്ഡപത്തിൽ നടക്കുന്ന 44-ഓമത് അന്താരാഷ്ട്ര വ്യാപാര മേളയിലെ കേരള പവലിയൻ ഇന്ന് പ്രവർത്തനം ആരംഭിക്കും.
5. സംസ്ഥാനത്ത് തീവ്ര വോട്ടർപട്ടിക പരിഷ്കരണം സമയബന്ധിതമായി പൂർത്തിയാക്കാൻ എല്ലാവരുടേയും സഹകരണം പ്രതീക്ഷിക്കുന്നതായി മുഖ്യതിരഞ്ഞെടുപ്പ് ഓഫീസർ രത്തൻ യു കേൽക്കർ.
6. ഇന്ത്യ-ദക്ഷിണാഫ്രിക്ക ടെസ്റ്റ് പരമ്പരയ്ക്ക് കൊൽക്കത്തയിലെ ഈഡൻ ഗാർഡൻസിൽ തുടക്കം.



**ബിഹാർ - വോട്ടെണ്ണൽ**

ബിഹാർ നിയമസഭാ തിരഞ്ഞെടുപ്പിൽ എൻഡിഎ വൻ ഭൂരിപക്ഷത്തോടെ അധികാരത്തിലേക്ക്. മൂന്നിൽ രണ്ട് ഭൂരിപക്ഷത്തോടെ എൻഡിഎ അധികാരത്തുടർച്ച ഉറപ്പാക്കി. 243 അംഗ നിയമസഭയിലേക്ക് നടന്ന തിരഞ്ഞെടുപ്പിന്റെ വോട്ടെണ്ണൽ അന്തിമ ഘട്ടത്തിലേക്ക് നീങ്ങുമ്പോൾ എൻഡിഎ നാലിൽ മൂന്ന് ഭൂരിപക്ഷത്തിലേക്ക് മുന്നേറുകയാണ്. ബി ജെ പി ഏറ്റവും വലിയ ഒറ്റക്കക്ഷിയാകുമെന്ന് സൂചന.



**ബിഹാർ - സീറ്റ്നില**

എൻ ഡി എ 190 നിയമസഭാ മണ്ഡലങ്ങളിൽ മുന്നിലാണ്. മഹാസഖ്യം 49 നിയമസഭാ മണ്ഡലങ്ങളിൽ ലീഡ് നേടി. എൻ ഡി എ യിൽ ബി ജെ പി 85 സീറ്റിലും ജെ ഡി യു 77 സീറ്റിലും എൽ ജെ പി 23 സീറ്റിലും എച്ച് എ എം 4 സീറ്റിലും ആർ എൽ എം 1 സീറ്റിലും മുന്നിലാണ് മഹാസഖ്യത്തിൽ ആർ ജെ ഡി 36 സീറ്റിലും കോൺഗ്രസ് 6 സീറ്റിലും മുന്നിലാണ്. ഉപമുഖ്യമന്ത്രിമാരും ബിജെപി സ്ഥാനാർത്ഥികളുമായ വിജയ് കുമാർ സിൻഹയും സാമ്രാട്ട് ചൗധരിയും ലീഡ് ചെയ്യുന്നു. അലിനഗർ സീറ്റിൽ ബിജെപിയുടെ മൈഥിലി താക്കൂർ മുന്നിലാണ്. അതേസമയം സിവാനിൽ മുതിർന്ന ബിജെപി നേതാവ് മംഗൾ പാണ്ഡെ പിന്നിലാണ്. രഘോപുരിൽ ആർജെഡിയുടെ തേജസ്വി പ്രസാദ് യാദവ് മുന്നിലാണ്. ഗയ ടൗണിൽ മുതിർന്ന ബിജെപി നേതാവ് പ്രേം കുമാർ മുന്നിലാണ്.



**തദ്ദേശ തിരഞ്ഞെടുപ്പ്**

കേരളത്തിൽ തദ്ദേശഭരണ സ്ഥാപനങ്ങളിലേക്കുള്ള തിരഞ്ഞെടുപ്പിന് നാമനിർദ്ദേശ പത്രികാസമർപ്പണം തുടങ്ങി. സംസ്ഥാന തിരഞ്ഞെടുപ്പ് കമ്മീഷൻ വിജ്ഞാപനം പുറപ്പെടുവിച്ചതിനെ തുടർന്ന് വരണാധികാരികൾ തിരഞ്ഞെടുപ്പ് നോട്ടീസ് പരസ്യപ്പെടുത്തി. മുന്നണികൾ സ്ഥാനാർത്ഥിനിർണയം ഏറ്റെടുക്കുന്ന പൂർത്തിയാക്കിക്കഴിഞ്ഞ സാഹചര്യത്തിൽ പ്രചാരണത്തിന്റെ ആവേശം അടുത്ത ഘട്ടത്തിലേക്കു കടക്കുകയാണ്. വീടുകൾതോറും കയറിയിറങ്ങി വോട്ടർമാരെ നേരിൽക്കാണാനുള്ള ശ്രമത്തിലാണ് സ്ഥാനാർത്ഥികൾ. പത്രികാസമർപ്പണം ഈമാസം 21ന് ഉച്ചകഴിഞ്ഞ് മൂന്ന് മണി വരെയാണ്. സ്ഥാനാർത്ഥി ആ തദ്ദേശ സ്ഥാപനത്തിലെ ഏതെങ്കിലും വാർഡിലെ വോട്ടറായിരിക്കണം. നാമനിർദ്ദേശം ചെയ്യുന്ന വ്യക്തി അതേ വാർഡിലെ വോട്ടറായിരിക്കണം. ഒരു സ്ഥാനാർത്ഥിക്ക് 3 സെറ്റ് പത്രിക സമർപ്പിക്കാം. പട്ടികജാതി, പട്ടികവർഗ്ഗ സംവരണവാർഡുകളിൽ മത്സരിക്കുന്നവർ ജാതിസർട്ടിഫിക്കറ്റ് ഹാജരാക്കണം. വിദ്യാഭ്യാസ യോഗ്യത, സ്ഥാനാർത്ഥിയുടെയും കുടുംബാംഗങ്ങളുടെയും ആസ്തിബാധ്യത, ഉൾപ്പെട്ട ക്രിമിനൽകേസുകൾ തുടങ്ങിയ വിവരങ്ങൾ പത്രികയോടൊപ്പം സമർപ്പിക്കണം.



**ശിശുദിനം (ഇൻട്രോ)**

ഓരോ ബാല്യവും വിലപ്പെട്ടതാണെന്നും ജനാധിപത്യ - മതേതരബോധമുള്ള പൗരന്മാരായാണ് കുട്ടികൾ വളരേണ്ടതെന്നും മന്ത്രി വീണ ജോർജ്ജ്. സംസ്ഥാന ശിശുക്ഷേമ സമിതി സംഘടിപ്പിച്ച ശിശുദിനാഘോഷ പരിപാടിയിൽ സംസാരിക്കുകയായിരുന്നു മന്ത്രി. വൈവിധ്യങ്ങളാണ് നമ്മുടെ നാടിന്റെ മനോഹാരിതയെന്ന് ശിശുദിന റാലിയെ അഭിനന്ദിച്ചു കൊണ്ട് മന്ത്രി പറഞ്ഞു. സനാഥ ബാല്യം സംരക്ഷിത ബാല്യം എന്നതാണ് ഇത്തവണത്തെ ശിശുദിനത്തിന്റെ സന്ദേശം. ദിനാചരണത്തോട് അനുബന്ധിച്ച് നടന്ന സമ്മേളനം കുട്ടികളുടെ പ്രധാനമന്ത്രി തിരുവനന്തപുരം മണക്കാട് ടി.ടി.ഐ ലെ ദുർഗ്ഗ ജിണ്ണു ഉദ്ഘാടനം ചെയ്തു.

( വോയിസ്....)



ജവഹർലാൽ നെഹ്റു

ഇന്ത്യയുടെ പ്രഥമ പ്രധാനമന്ത്രി പണ്ഡിറ്റ് ജവഹർലാൽ നെഹ്റുവിന്റെ ജന്മവാർഷിക ദിനത്തിൽ പ്രധാനമന്ത്രി നരേന്ദ്ര മോദി ശ്രദ്ധാഞ്ജലി അർപ്പിച്ചു. 1889 നവംബർ 14 ന് അലബഹാദിലാണ് പണ്ഡിറ്റ് നെഹ്റു ജനിച്ചത്. ജവഹർലാൽ നെഹ്റുവിന്റെ സമാധി സ്ഥലമായ ന്യൂഡൽഹിയിലെ ശാന്തി വനത്തിൽ കോൺഗ്രസ് ദേശീയ അധ്യക്ഷൻ മല്ലികാർജുൻ ഖർഗെ, മുതിർന്ന നേതാക്കളായ സോണിയ ഗാന്ധി, കെസി വേണുഗോപാൽ തുടങ്ങിയവർ പുഷ്പാർച്ചന നടത്തി. സംസ്ഥാനത്ത് നിയമസഭാ സമുച്ചയത്തിൽ സ്ഥാപിച്ചിട്ടുള്ള നെഹ്റു പ്രതിമയിൽ നിയമസഭാ സെക്രട്ടറി പുഷ്പാർച്ചന നടത്തി. പണ്ഡിറ്റ് ജവഹർലാൽ നെഹ്റുവിന്റെ ജന്മദിനമായ നവംബർ 14 രാജ്യത്ത് ശിശുദിനമായാണ് ആഘോഷിക്കുന്നത്.



എസ്ഐആർ (ഇൻട്രോ)

തീവ്രവോട്ടർപട്ടിക പരിഷ്കരണത്തിന്റെ ഭാഗമായി കേരളത്തിലിതുവരെ ഒരു കോടി 74 ലക്ഷം വോട്ടർമാർക്ക് എന്യൂമറേഷൻ ഫോമുകൾ വിതരണം ചെയ്തു. ഇതോടെ 62.5 ശതമാനം വോട്ടർമാരുടെ കൈകളിൽ ഫോമെത്തിയതായി തിരഞ്ഞെടുപ്പ് കമ്മീഷൻ അറിയിച്ചു. ലക്ഷദ്വീപിൽ 100 ശതമാനം വോട്ടർമാർക്കും ഫോമ് കൈമാറി. തീവ്ര വോട്ടർപട്ടിക പരിഷ്കരണം സമയബന്ധിതമായി പൂർത്തിയാക്കാൻ എല്ലാവരുടേയും സഹകരണം പ്രതീക്ഷിക്കുന്നതായി മുഖ്യതിരഞ്ഞെടുപ്പ് ഓഫീസർ രത്തൻ യു കേൽക്കർ ആകാശവാണി വാർത്തകളോട് പറഞ്ഞു.

(വോയ്സ്)



**വെട്ടുകാട് (ഇൻട്രോ)**

തിരുവനന്തപുരത്തെ പ്രശസ്തമായ വെട്ടുകാട് മാദ്രെ ദെ ദേവുസ് ദേവാലയത്തിലെ തിരുനാളിന് ഇന്നു കൊടിയേറും. തിരുനാളിനോടനുബന്ധിച്ച് ഇന്ന് ഉച്ചക്ക് ശേഷം പ്രാദേശിക അവധി പ്രഖ്യാപിച്ചിട്ടുണ്ട്. വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്. (വോയ്സ്)



**എം പിമാരുടെ യോഗം**

പാർലമെൻറിൻറെ ശീതകാല സമ്മേളനത്തിന് മുന്നോടിയായി - കേരളത്തിലെ എംപിമാരുടെ യോഗം ഈ മാസം 27 നു ചേരും. തിരുവനന്തപുരം മാസ്റ്റർ ഹോട്ടലിൽ രാവിലെ 10.30 മുതലാണ് യോഗം.



**അന്താരാഷ്ട്ര വ്യാപാര മേള**

ന്യൂഡൽഹി ഭാരത് മണ്ഡപത്തിൽ നടക്കുന്ന 44-ാമത് അന്താരാഷ്ട്ര വ്യാപാര മേളയിലെ കേരള പവലിയൻ ഇന്ന് പ്രവർത്തനം ആരംഭിക്കും. ഏക് ഭാരത് ശ്രേഷ്ഠ ഭാരത് എന്ന ആശയത്തെ അടിസ്ഥാനമാക്കിയുള്ളതാണ് ഈ മാസം 27 വരെ നടക്കുന്ന മേള. വിവിധ വകുപ്പുകളുടെ സ്റ്റാളുകൾക്ക് പുറമേ കേരളത്തിൻറെ രൂപവൈവിധ്യമൊരുക്കി കുടുംബശ്രീയും സാഹ്യം ഭക്ഷണശാലകളും ഒരുക്കിയിട്ടുണ്ട്.



**മന്ത്രി വീണാ ജോർജ്ജ്**

വയനാട് സർക്കാർ മെഡിക്കൽ കോളേജിൽ ആദ്യമായി അതിസങ്കീർണ്ണമായ ആർത്രോസ്കോപ്പിക് റൊട്ടേറ്റർ കഫ് റിപ്പയർ വിജയകരമായി നടത്തി. ഹൃദ്രോഗി കൂടിയായ 63 കാരനാണ്, സ്വകാര്യ മേഖലയിൽ ഏകദേശം 3 ലക്ഷത്തിലധികം രൂപ ചെലവ് വരുന്ന ശസ്ത്രക്രിയ കാരൂണ്യ ബെനവലന്റ് ഫണ്ട് മുഖേന സൗജന്യമായി നടത്തിയത്. ശസ്ത്രക്രിയയ്ക്ക് നേതൃത്വം നൽകിയ

---

മുഴുവൻ ആരോഗ്യ പ്രവർത്തകരെയും മന്ത്രി വീണാ ജോർജ് അഭിനന്ദിച്ചു.



പാലക്കാട് കൽപ്പാത്തി (ഇൻട്രോ)

പാലക്കാട് കൽപ്പാത്തിയിൽ ഒന്നാം തേരുത്സവ ദിനമായ രഥപ്രയാണങ്ങൾക്ക് തുടക്കമായി . മൂന്ന് നാളത്തെ ദേവരഥ പ്രദക്ഷിണങ്ങൾക്ക് ശേഷം ഞായറാഴ്ച വൈകീട്ട് ദേവരഥ സംഗമം നടക്കും.

കൂടുതൽ വിവരങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലിമുത്ത്...  
(വോയ്സ്)



കേരള സംസ്ഥാന ചലച്ചിത്ര അക്കാദമി

കേരള സംസ്ഥാന ചലച്ചിത്ര അക്കാദമി 2025 ഡിസംബർ 12 മുതൽ 19 വരെ തിരുവനന്തപുരത്ത് സംഘടിപ്പിക്കുന്ന 30ാമത് ഐ.എഫ്.എഫ്.കെയുടെ മീഡിയ സെല്ലിൽ പ്രവർത്തിക്കുന്നതിന് ജേണലിസം, മാസ് കമ്യൂണിക്കേഷൻ വിദ്യാർത്ഥികളിൽനിന്നും കോഴ്സ് പൂർത്തിയാക്കിയവരിൽ നിന്നും അപേക്ഷകൾ ക്ഷണിച്ചു. പ്രായപരിധി 28 വയസ്സ്. അപേക്ഷകൾ 2025 നവംബർ 20നകം [cifra@chalachitraacademy.org](mailto:cifra@chalachitraacademy.org) എന്ന വിലാസത്തിൽ ലഭിച്ചിരിക്കണം. അഭിരുചി പരീക്ഷയുടെ അടിസ്ഥാനത്തിലായിരിക്കും മീഡിയാ സെല്ലിലേക്ക് തിരഞ്ഞെടുക്കുക.



ക്രിക്കറ്റ്

ലോക ടെസ്റ്റ് ക്രിക്കറ്റ് ചാമ്പ്യൻഷിപ്പിന്റെ ഭാഗമായ ഇന്ത്യ-ദക്ഷിണാഫ്രിക്ക ടെസ്റ്റ് പരമ്പരയ്ക്ക് തുടക്കം. ടോസ് നേടിയ ദക്ഷിണാഫ്രിക്ക ബാറ്റിങ് തിരഞ്ഞെടുത്തു. കൊൽക്കത്തയിലെ ഇൗഡൻ ഗാർഡൻസിലാണ് മത്സരം. ഒടുവിൽ വിവരം കിട്ടുമ്പോൾ ദക്ഷിണാഫ്രിക്ക 4 വിക്കറ്റിന് 119 റൺസ് എന്ന നിലയിലാണ്. ദക്ഷിണാഫ്രിക്കൻ ഓപ്പണർമാരെ പേസർ ജസ്പ്രീത് ബുറ പുറത്താക്കി.



---

## ചാന്വ്യൻസ് ബോട്ട് ലീഗ്

ചാന്വ്യൻസ് ബോട്ട് ലീഗ് അഞ്ചാം സീസണിലെ അടുത്ത മത്സരം നാളെ ആലപ്പുഴ ചെങ്ങന്നൂരിൽ നടക്കും. പാണ്ടനാട് പഞ്ചായത്തിലെ മിത്രമഠം പാലത്തിന് സമീപമുള്ള നെട്ടയത്താണ് മത്സരം. ഉച്ചയ്ക്ക് 2.30 മുതൽ നടക്കുന്ന മത്സരത്തിൽ 9 ചുണ്ടൻ വള്ളങ്ങൾ പങ്കെടുക്കും.

